

खोजी खबरें-तेज नजरें

प्रेरणा स्रोत - स्व. चुन्नीलाल सालवी

ये अखबार ही नहीं क्रांति का अभियान है। मानवता एवं लोकतंत्र का सजग प्रहरी, ये दुष्टों की मौत का सामान है।

वर्ष - 01 अंक - 119

मंगलवार, 17 फ़रवरी 2026

प्रधान संपादक - दयाराम दिव्य

सहसंपादक - चाहत सालवी

मूल्य - 2 रु.

## राजस्थान-हाईकोर्ट के चीफ जस्टिस ने 8 जजों को किया एपीओ:बम की धमकी के बीच लोअर कोर्ट पहुंचे जस्टिस शर्मा

### द मूवमेंट ऑफ इंडिया

राजस्थान हाईकोर्ट के चीफ जस्टिस ने 8 जजों को एपीओ कर दिया। कार्यवाहक मुख्य न्यायाधीश संजीव प्रकाश शर्मा ने अधीनस्थ न्यायालयों का औचक निरीक्षण किया। इस दौरान 8 जज सीट से नदारद मिले। मुख्य न्यायाधीश ने इसे गंभीर लापरवाही माना और थोड़ी देर बाद एपीओ करने के आदेश जारी कर दिए।

दरअसल, मंगलवार सुबह जोधपुर के झालामंड स्थित हाईकोर्ट परिसर को बम से उड़ाने की धमकी मिली थी। हाईकोर्ट प्रशासन को ईमेल मिला था, जिसमें परिसर में बम होने की धमकी दी गई थी। सुरक्षा के मद्देनजर पूरे परिसर को खाली कराया गया। इस कारण सुबह कामकाज प्रभावित रहा और डिस्प्ले बोर्ड पर सूचना जारी की गई कि अदालत की कार्यवाही 11:30 बजे से



शुरू होगी। सुरक्षा जांच के बीच कार्यवाहक मुख्य न्यायाधीश संजीव प्रकाश शर्मा सुबह ही हाईकोर्ट

हेरिटेज बिल्डिंग परिसर में पहुंच गए। उन्होंने वहां स्थित विभिन्न जिला, महानगर और अन्य अधीनस्थ न्यायालयों

का औचक निरीक्षण किया। इस दौरान कई कोर्ट रूम खाली पाए गए और कई न्यायिक अधिकारी नदारद मिले। अनुशासन और समयबद्धता को लेकर कार्यवाहक मुख्य न्यायाधीश ने इस लापरवाही को गंभीरता से लिया। निरीक्षण के तुरंत बाद कार्यवाहक मुख्य न्यायाधीश हाईकोर्ट पहुंचे। कुछ देर बाद ही हाईकोर्ट रजिस्ट्रार जनरल चंचल मिश्रा की ओर से आदेश जारी कर 8 न्यायिक अधिकारियों को तत्काल प्रभाव से 'पदस्थापन आदेशों की प्रतीक्षा' में रख दिया गया। एपीओ किए गए इन अधिकारियों में से अजय शर्मा को राजस्थान हाईकोर्ट जोधपुर में अपनी उपस्थिति देने को कहा गया है। वहीं शेष 7 अधिकारियों को जिला एवं सत्र न्यायाधीश जोधपुर जिला के मुख्यालय पर रिपोर्ट करने के निर्देश दिए गए हैं।



### द मूवमेंट ऑफ इंडिया

भीलवाड़ा शहर में सर्किट हाउस के बाहर कार और ट्रेवल्स बस की मामूली टक्कर के बाद विवाद बढ़ गया। टक्कर के तुरंत बाद दोनों पक्ष आमने सामने आ गए और लाठी डंडों से मारपीट हुई, जिसमें दोनों ओर से करीब आधा दर्जन लोग घायल हो गए। सूचना मिलने पर पुलिस मौके पर पहुंची और स्थिति संभाली।

### सर्किट हाउस के बाहर बढ़ा विवाद

मामला गांधीनगर थाना क्षेत्र में सर्किट हाउस के बाहर का है। यहां ट्रेवल्स बस और एक कार के बीच मामूली भिड़ंत हुई थी। हादसे के बाद गुस्साए लोगों ने बस ड्राइवर और खलासी को घेर लिया और उनके साथ मारपीट की। दोनों ओर से लोग जुटे, लाठियां चलीं विवाद की खबर फैलते ही आसपास के ट्रेवल्स ऑफिसों के ड्राइवर और खलासी भी मौके पर पहुंच गए। देखते

ही देखते बड़ी संख्या में लोग जमा हो गए। आरोप प्रत्यारोप के बीच लाठियां चलने लगीं और दोनों पक्षों से करीब आधा दर्जन लोग चोटिल हो गए।

### ट्रेवल्स ऑफिस बंद कराने पर अड़े लोग

प्रत्यक्षदर्शियों के अनुसार विवाद इतना बढ़ गया कि कुछ लोग सर्किट हाउस के सामने संचालित ट्रेवल्स ऑफिस बंद कराने पर अड़ गए। इस दौरान मौके पर मौजूद लोग आपस में उलझते और समझाइश करते नजर आए। सूचना मिलते ही गांधीनगर थाना पुलिस मौके पर पहुंची और उग्र हो रहे लोगों को शांत किया। पुलिस की समझाइश के बाद स्थिति काबू में आई और ट्रैफिक को क्लियर करवाया गया। हालांकि घटना के बाद दोनों पक्षों की ओर से कोई लिखित रिपोर्ट दर्ज नहीं कराई गई है। पुलिस ने मामले की जांच शुरू कर दी है और आसपास लगे सीसीटीवी फुटेज खंगाले जा रहे हैं।

## जयपुर में 2 वेटरनरी डॉक्टर 4 लाख की रिश्वत लेते गिरफ्तार; बिल पास करने के बदले मांगी घूस

### द मूवमेंट ऑफ इंडिया

राजधानी में भ्रष्टाचार के खिलाफ बड़ी कार्रवाई करते हुए भ्रष्टाचार निरोधक ब्यूरो ने जयपुर नगर निगम में पदस्थ दो वेटरनरी डॉक्टरों और एक सचिवालय की 4 लाख रुपए की रिश्वत लेते गिरफ्तार किया है। यह रकम करीब 75 लाख रुपए के बिल पास करने और जरूरी गणना आगे बढ़ाने की एवज में मांगी गई थी। एसीबी ने सचिवालय की दो हथौड़े दबोचा, जिसके बाद पूछताछ में दोनों डॉक्टरों की भूमिका सामने

आई और उन्हें भी गिरफ्तार कर लिया गया। कार्रवाई सोमवार को उस समय हुई जब एसीबी टीम ने ट्रेप बिछाकर सचिवालय जितेंद्र सिंह शेखावत को 4 लाख रुपए की घूस लेते पकड़ लिया। यह रकम दो पशु चिकित्सा अधिकारियों-डॉ. योगेश शर्मा और डॉ. राकेश कलोरिया-के लिए ली जा रही थी। एसीबी अधिकारियों की मौजूदगी में नगर निगम परिसर में ही पूरी कार्रवाई को अंजाम दिया गया।

75 लाख के बिल पर अटका था 'हिसाब'

एसीबी के डीजी गोविंद गुप्ता के अनुसार, परिवादी को आवारा कुत्तों की नसबंदी और टीकाकरण का टेंडर मिला था। कार्य पूरा होने के बाद उसने नवंबर-दिसंबर 2025 के बिल नगर निगम में प्रस्तुत किए। इन बिलों की कुल राशि करीब 75 लाख रुपए थी। आरोप है कि बिलों को आगे बढ़ाने और भुगतान प्रक्रिया शुरू करने से पहले संबंधित अधिकारियों ने तकनीकी गणना के नाम पर फाइल रोक दी। टेंडर की शर्तों के अनुसार कुत्तों की

नसबंदी के दौरान निकाले गए यूट्रस और टेस्टिकल्स की गणना आवश्यक थी। यही 'गणना' रिश्वत का हथियार बन गई।

### 12 से 15 लाख तक की डिमांड

परिवादी ने शिकायत में बताया कि नगर निगम हेरिटेज में पदस्थ डॉ. योगेश शर्मा गणना नहीं कर रहे थे और बकाया बिलों को फॉरवर्ड करने के बदले 12 लाख रुपए की रिश्वत मांग रहे थे। वहीं नगर निगम ग्रेटर में पदस्थ डॉ. राकेश कलोरिया पर भी इसी तरह की मांग का आरोप है।

## मैटेनेंस कार्य के कारण चम्बल से जल आपूर्ति रहेगी प्रभावित चम्बल भीलवाड़ा पेयजल परियोजना से 18 फरवरी की सांय से 20 फरवरी की सुबह तक पेयजल आपूर्ति रहेगी बाधित

### द मूवमेंट ऑफ इंडिया

**भीलवाड़ा ।** चम्बल भीलवाड़ा पेयजल परियोजना के अंतर्गत भीलवाड़ा जिले में पेयजल आपूर्ति की जाती है। चम्बल भीलवाड़ा पेयजल परियोजना के अंतर्गत फेज टू, पैकेज टू एवं टूट्टू के तहत रॉ एवं क्लियर वॉटर पंपिंग एवं ट्रांसमिशन सिस्टम तथा आरोली ड्रजिंग के वार्षिक रखरखाव एवं प्रिवेंटिव मैनेटेनेंस कार्य हेतु दिनांक 18.02.2026 प्रातः 7 बजे से 36 घंटे का शटडाउन रहेगा।

अधिकांश अभियंता जन स्वास्थ्य अभियांत्रिकी विभाग परियोजना खण्ड - प्रथम भीलवाड़ा ने बताया कि जिसके कारण भीलवाड़ा शहर सहित भीलवाड़ा जिले में दिनांक 18.02.2026 सांय से 20.02.2026 प्रातः तक चम्बल से होने वाली पेयजल आपूर्ति प्रभावित रहेगी उन्होंने भीलवाड़ा शहर सहित भीलवाड़ा जिले वासियों से अनुरोध किया है कि शटडाउन पूर्व पेयजल का समुचित भंडारण सुनिश्चित कर लें तथा पेयजल मितव्यता से खर्च करें।



## भीलवाड़ा में मातृ-पितृ दिवस का भव्य आयोजन, 300 से अधिक अभिभावक हुए शामिल



### द मूवमेंट ऑफ इंडिया

**भीलवाड़ा।** संस्कार निर्माण सेवा संस्थान भीलवाड़ा द्वारा आज नोबल इंटरनेशनल स्कूल में मातृ-पितृ दिवस का भव्य आयोजन किया गया। इस अवसर पर करीब 300 विद्यार्थियों के माता-पिता उपस्थित रहे। संस्था के सचिव कालिलाल जैन ने जानकारी देते हुए बताया कि कार्यक्रम की अध्यक्षता संस्था के अध्यक्ष दिलीप तोषनीवाल ने की। कार्यक्रम में संरक्षक गजानन बजाज, पीडीजी श्याम सुंदर मंत्री, लायंस क्लब भीलवाड़ा के अध्यक्ष अधिवक्ता पवन पवार, समाजसेवी मंजू जी पोखरना तथा विद्यालय के प्रिंसिपल की विशेष उपस्थिति रही। अतिथियों द्वारा मां सरस्वती के समक्ष दीप प्रज्वलन एवं माल्यार्पण कर कार्यक्रम का शुभारंभ किया गया।

संस्था के अध्यक्ष, सचिव एवं पदाधिकारियों द्वारा सभी अतिथियों का

माला व उपरणा पहनाकर सम्मानपूर्वक स्वागत किया गया। विद्यालय के विद्यार्थियों ने अपने माता-पिता की चरण वंदना, पूजा एवं परिक्रमा कर भारतीय संस्कृति की सुंदर झलक प्रस्तुत की। इस अवसर पर संस्था द्वारा सभी माता-पिता को मातृ-पितृ दिवस का प्रमाण पत्र प्रदान कर सम्मानित किया गया। कार्यक्रम को सफल बनाने में समाजसेवी मंजू पोखरण, लायन राकेश पगारिया, लायन विनोद सिंघवी, अंजलि नैनावटी, अनिल गगड़, अभिषेक खजान्ची, ममता शर्मा, पुष्पा मेहता, मनोज चांडक, लव कुश काबरा, अजय अग्रवाल, लायन गुणराज भास्करा सहित संस्था के पदाधिकारी एवं सदस्यों का विशेष सहयोग रहा। अंत में विद्यालय के प्रिंसिपल द्वारा सभी अतिथियों, अभिभावकों एवं सहयोगकर्ताओं का आभार व्यक्त किया गया।



## सम्पादकीय

### अवसर और चुनौतियों भरे समझौते

अमेरिकी राष्ट्रपति डोनाल्ड ट्रंप की अप्रत्याशित और अस्थिर व्यापारिक प्रवृत्तियों एवं टैरिफ के निरंतर बढ़ते दबावों के बीच भारत-अमेरिका व्यापार समझौते पर सहमति बनना भारत की सशक्त होती कूटनीतिक क्षमता का प्रत्यक्ष प्रमाण है। विपरीत परिस्थितियों में भी भारत ने यह स्पष्ट संदेश दिया कि कोई भी व्यापार समझौता एकतरफा या अमेरिका-केंद्रित नहीं होगा, बल्कि पारस्परिकता, सम्मान और बराबरी के सिद्धांतों पर आधारित होगा। यह भारत के उस बदले हुए आत्मविश्वास को दर्शाता है, जिसके तहत भारत अब केवल रियायतें मांगने वाला देश नहीं रहा, बल्कि आर्थिक वृद्धि की निरंतर गति, राजनीतिक निरंतरता और डिजिटल क्रांति के बल पर एक प्रभावशाली वैश्विक शक्ति के रूप में उभर रहा है। अमेरिका के लिए भी यह तथ्य स्पष्ट होता जा रहा है कि भारत की सहभागिता के बिना वैश्विक आर्थिक संतुलन और रणनीतिक लक्ष्यों को साधना दिन-प्रतिदिन कठिन होता जाएगा। यह परिवर्तन केवल आर्थिक नहीं, बल्कि मनोवैज्ञानिक और कूटनीतिक भी है, जो शक्ति-संतुलन में



भारत की बढ़ती स्वीकार्यता को रेखांकित करता है। भारत के दृष्टिकोण से भावी व्यापार समझौते के आर्थिक लाभ बहुआयामी और दूरगामी हैं। सर्वप्रथम भारतीय उत्पादों को अमेरिकी बाजार में व्यापक पहुंच मिलने की संभावना प्रबल हुई है। भारत-अमेरिकी संबंध स्टील और एल्यूमीनियम शुल्क, कृषि सब्सिडी, बौद्धिक संपदा अधिकार तथा वीजा जैसे मुद्दों से आगे बढ़कर आपूर्ति शृंखला की मजबूती, विनिर्माण सहयोग, तकनीक और नवाचार, लाजिस्टिक्स एवं मानकीकरण जैसे क्षेत्रों में संरचनात्मक साझेदारी की ओर अग्रसर हो रहे हैं। अमेरिकी कंपनियों द्वारा भारत में निवेश बढ़ने की संभावना से पूंजी, उन्नत तकनीक और आधुनिक प्रबंधन कौशल का प्रवाह संभव होगा। सूक्ष्म, लघु और मध्यम उद्यमों के संदर्भ में यह व्यापार समझौता संभावनाओं के नए क्षितिज खोलता है। अमेरिका के साथ व्यापार समझौता भारत के साथ अमेरिका के आर्थिक हितों की भी पूर्ति करता है। हाल के वर्षों में चीन की आर्थिक नीतियों, भू-राजनीतिक आक्रामकता और आपूर्ति शृंखला में बार-बार के व्यवधानों से अमेरिका की चीन पर अत्यधिक निर्भरता अब केवल आर्थिक समस्या नहीं, बल्कि एक रणनीतिक जोखिम बन चुकी है। ऐसे परिदृश्य में भारत का विशाल और युवा श्रमबल, सुदृढ़ लोकतांत्रिक संस्थाएं, नियम-आधारित आर्थिक व्यवस्था एवं तीव्र गति से विकसित हो रही तकनीकी क्षमताओं के कारण अमेरिका का झुकाव भारत की ओर बढ़ा है। रक्षा, डिजिटल सेवाओं, कृत्रिम बुद्धिमत्ता और स्वच्छ ऊर्जा जैसे अग्रणी क्षेत्रों में सहयोग अमेरिका की दीर्घकालिक रणनीतिक प्राथमिकताओं में बदलाव का स्पष्ट संकेत है। जो स्वीकार्यता पहले परोक्ष और अनौपचारिक थी, वह अब अमेरिका की रणनीतिक और व्यापारिक नीति का घोषित अंग बन सकती है। समग्र दृष्टि से देखा जाए तो भारत-अमेरिका व्यापार समझौता मात्र एक आर्थिक दस्तावेज नहीं, बल्कि भारत की परिवर्तित होती वैश्विक पहचान का सशक्त प्रतीक है। यह न केवल भारत के राष्ट्रीय हितों को स्पष्ट रूप से परिभाषित करने में सक्षम है, बल्कि वैश्विक आर्थिक और रणनीतिक व्यवस्था को दिशा देने की क्षमता भी रखता है। यदि यह समझौता दूरदर्शिता, संतुलन और सुदृढ़ घरेलू सुधारों के साथ लागू किया गया, तो यह भारत को एक विकसित, आत्मनिर्भर और वैश्विक नेतृत्वकर्ता राष्ट्र के रूप में स्थापित करने की दिशा में बहुत उपयोगी सिद्ध हो सकता है। ब्रिटेन, न्यूजीलैंड, ओमान, यूरोपीय संघ से व्यापार समझौते भारतीय एमएसएमई को न केवल उत्पादन विस्तार, बल्कि गुणवत्ता, मानकीकरण और प्रतिस्पर्धात्मकता के अंतरराष्ट्रीय मानकों तक पहुंचने में सक्षम बना सकते हैं। इससे घरेलू उद्योगों की संरचना अधिक सुदृढ़ होगी, व्यापक स्तर पर रोजगार सृजन को गति मिलेगी और क्षेत्रीय आर्थिक असंतुलनों को कम करने में भी महत्वपूर्ण योगदान होगा। समकालीन वैश्विक व्यवस्था में व्यापार अब केवल आर्थिक लेनदेन का माध्यम नहीं रह गया है, बल्कि भू-राजनीतिक प्रभाव, शक्ति-संतुलन और रणनीतिक हितों को साधने का एक प्रभावी उपकरण बन चुका है। क्वाड, इंडो-पैसिफिक सहयोग और भारत-अमेरिका व्यापार समझौते जैसी पहल अब पृथक प्रयास न होकर एक साझा रणनीतिक दृष्टिकोण के अंतर्गत संचालित हो रही हैं। यह आर्थिक कूटनीति का आधुनिक स्वरूप है, जहां व्यापारिक साझेदारियां रणनीतिक उद्देश्यों को मजबूती देती हैं और रणनीतिक सहयोग आर्थिक अवसरों के नए द्वार खोलता है। यद्यपि व्यापार समझौते से उत्पन्न होने वाले अवसर व्यापक और दूरगामी हैं, किंतु चुनौतियां भी कम नहीं हैं। घरेलू उद्योगों को वैश्विक प्रतिस्पर्धा के अनुरूप सक्षम बनाना, नियामक सुधारों को गति देना, श्रम सुधारों को संतुलित ढंग से आगे बढ़ाना तथा लाजिस्टिक्स और इन्फ्रास्ट्रक्चर को सुदृढ़ करना अनिवार्य होगा।

# संग्रामगढ़ में भोलेनाथ की बारात में एकता और राष्ट्रभक्ति का संदेश दिया, 125 मीटर लंबा तिरंगा रहा विशेष आकर्षण

### द मूवमेंट ऑफ़ इंडिया

**भीलवाड़ा।** बदनोर क्षेत्र के संग्रामगढ़ में महाशिवरात्रि के अवसर पर एवीएम स्कूल संग्रामगढ़ विद्यालय समिति ने शिव संस्कार एवं भारत गौरव झांकी रैली का आयोजन किया। इस दौरान स्कूली बच्चों ने पूरे गांव में आकर्षक झांकियां निकालीं। इन झांकियों में भगवान ब्रह्मा, विष्णु, महेश, श्रीराम परिवार, भगवान कृष्ण की जन्म लीला से लेकर समुद्र पार करने तक के प्रसंग, राजा विक्रमादित्य और मां काली के दृश्यों को दर्शाया गया। विशेष रूप से भगवान शिव और उनकी बारात की मनोहरी प्रस्तुति आकर्षण का केंद्र रही, जिसमें बच्चों ने डमरू बजाते हुए नृत्य किया। रैली के दौरान विभिन्न स्थानों पर सांस्कृतिक कार्यक्रम, पिरामिड निर्माण, अखाड़ा प्रदर्शन और कुरती



प्रतियोगिताओं का भी आयोजन किया गया। इस आयोजन का विशेष आकर्षण 125 मीटर लंबा तिरंगा रहा, जिसे लेकर निकाली गई रैली में विद्यालय के स्टाफ और विद्यार्थियों ने सहभागिता की। इस रैली के माध्यम से एकता और राष्ट्रभक्ति का संदेश दिया

गया। कार्यक्रम में ग्राम के भामाशाह और जनप्रतिनिधियों ने सहयोग प्रदान किया। इनमें प्रशासक अशोक साहू, डालचंद रेगर, मोनू सोनी, जसवंत सिंह गौड़, भूपेंद्र सिंह रावणा, रवि सामरिया, विवेकानंद स्कूल बामनी के संचालक राजू लाल रेगर और यूनिटा

स्कूल के संचालक सुनील कुमार रेगर शामिल थे। आयोजन के अंत में सभी बच्चों को नाश्ता करवाकर कार्यक्रम का सफलतापूर्वक समापन किया गया। पूरे आयोजन के दौरान गांव में भक्ति, संस्कृति और राष्ट्रप्रेम का वातावरण देखने को मिला।

# खेल को खेल की भावना से खेले व खेल से मानसिक व शारीरिक विकास होता है - सांसद अग्रवाल

## अस्मिता खेलो इंडिया प्रतियोगिता का भीलवाड़ा में आयोजन, 26 बालिका टीमों ने लिया भाग

### द मूवमेंट ऑफ़ इंडिया

**भीलवाड़ा।** प्रधानमंत्री नरेन्द्र मोदी के निर्देशानुसार खेल मंत्रालय भारत सरकार की ओर से संचालित खेलों इण्डिया अभियान के तहत अस्मिता खेलों इण्डिया भीलवाड़ा सेपराट करार संघ द्वारा आयोजन रविवार को मोदी ग्राउंड पर आयोजित किया गया। संघ के अध्यक्ष अभिजीत सारड़ा ने बताया कि समारोह के मुख्य अतिथि दामोदर अग्रवाल सांसद, अध्यक्षता लाजपत आचार्य, अध्यक्ष ओलम्पिक संघ, विशिष्ट अतिथि नन्दलाल गुर्जर, भाजपा ओबीसी मोर्चा के महामंत्री, रोशन मेघवंशी पूर्व भाजपा महामंत्री के सानिध्य में सम्पन्न हुआ। इस दौरान संघ की कार्यकारिणी में



संदीप संघवी, बिश्लेश्वर डाड, रौनक पटवारी, दिनेश गुप्ता, महेश सांवरीया, राजेश ओझा आदि गणमान्य व्यक्ति उपस्थित थे।

संघ के सचिव डॉ. हिम्मत सिंह कानावत ने बताया कि 26 बालिका टीमों ने भाग लिया और अंत में समापन समारोह में राष्ट्रीय

महासचिव अन्तर्राष्ट्रीय माहेश्वरी कपल क्लब के अशोक सोडाणी व अध्यक्षता भाजपा सुभाष मण्डल अध्यक्ष ऋतुशेखर शर्मा ने प्रतियोगिता के प्रमाण पत्र व मेडल देकर सम्पन्न किया। प्रतियोगिता का संचालन रिम्पी जैन ने किया। परिणाम - प्रथम मालोला क्लब,

द्वितीय रा.बा.उ.मा.वि. कलकीपुरा, तृतीय स्टार्ट क्लब मालोला एवं चतुर्थ स्वामी विवेकानंद मॉडल स्कूल बनेड़ा ने प्राप्त किया।

अंत में संघ की बैठक आयोजित हुई, जिसमें आगामी प्रतियोगिता आमसर (आसीन्द) में आयोजित करने का निर्णय लिया।

# ग्राम पंचायत खेमाना उप सरपंच शांता देवी सोनी ने संभाला पंचायत प्रशासक का कार्य भार

### द मूवमेंट ऑफ़ इंडिया

**रायपुर।** खेमाना ग्राम पंचायत का मामला इन दिनों सोशल मीडिया से लेकर सियासी गलियारों तक चर्चा में है। महाराणा प्रताप, पन्नाधाय और राणा पूजा की प्रतिमाएं स्थापित करने का फैसला युवा सरपंच बद्रीलाल जाट को भारी पड़ गया। जांच के बाद उन्हें प्रशासक पद से हटा दिया गया, जिसके बाद पूरे क्षेत्र में सियासी घमासान मच गया है। इस प्रकरण के चलते राज्य सरकार के आदेशों की पालना अनुरूप उप सरपंच शांता देवी सोनी को सरपंच प्रशासक का पद भार सौंपा गया। ताकि आमजन को किसी भी तरह के कार्य के लिए परेशानी न हो। ग्राम पंचायत खेमाना, नारायण खेड़ा और नादसा खालसा के सरपंचों को प्रशासक पद से हटाए जाने को लेकर जाट समाज में नाराजगी देखी जा रही है। जानकारी के अनुसार सरपंच बद्री लाल जाट विगत 10 वर्षों से लगातार सरपंच पद पर हैं। रायपुर ब्लॉक के भाजपा युवा किसान मोर्चा के अध्यक्ष पद पर भी है। नारायण खेड़ा सरपंच दुर्गा देवी जाट भी भाजपा संबंधित सरपंच पद पर लगा तार 10 वर्षों से सरपंच पद पर हैं। वहीं दूसरी ओर स्थानीय स्तर पर यह आरोप भी लग रहे हैं कि युवाओं को आगे बढ़ने से



रोकने के लिए पुराने राजनीतिक दांव-पेंच अपनाए जा रहे हैं। खेमाना के सरपंच बद्रीलाल जाट का कहना है कि वे पिछले करीब 11 वर्षों से ग्रामीणों की मूलभूत सुविधाओं के लिए संघर्ष कर रहे हैं। उनके कार्यकाल में खेल मैदान, सीनियर सेकेंडरी स्कूल भवन, श्मशान घाट विकास, गौरव पथ, सीसी रोड, स्ट्रीट लाइट, पेयजल व्यवस्था और पंचायत के सौंदर्यीकरण एवं 135 सीटों वाला एक डिजिटल मीटिंग हॉल जैसे कई काम पूरे हुए।

उप सरपंच शांता देवी सोनी का कहना

है कि सरपंच बद्री लाल जाट ने ग्राम पंचायत खेमाना में 10 वर्षों से लगातार सरपंच पद पर चल रहे हैं। आज जो भी स्थानीय पंचायत में विकास कार्य हुए हैं। सभी कार्य सराहनीय है। विगत कई वर्षों से सीनियर उच्च माध्यमिक विद्यालय पुराने भवन में संचालित था आपने स्कूल के लिए ग्राम पंचायत से अलॉट कर एक आधुनिक भवन की स्वीकृति करवाई। पिछले दिनों बद्री लाल जाट पंचायत प्रशासक के खिलाफ जो कार्य वादी हुई वह बहुत ही निंदनीय है इस फैसले के बाद स्थानीय राजपूत,

भील, गुर्जर सहित सर्व समाज में आक्रोश फैल गया है। लोगों का कहना है कि यह कार्रवाई न सिर्फ जनभावनाओं के खिलाफ है, बल्कि राजस्थान की वीरगंगाओं और ऐतिहासिक आदर्शों का अपमान भी है। राजनीतिक विशेषज्ञों एवं मोहम्मद अशरफ रंगरेज मोखुंदा का मानना है कि सहाड़ा विधानसभा में विपक्षी प्रत्याशी जाट समाज से होने के कारण जाट समाज से जुड़े तीन सरपंचों को निशाना बनाया गया है। इस घटना से राजस्थान की वीरगंगाओं के आदर्श पर सीधा प्रहार है।



## महाविद्यालय में सिक्कों की कहानी छायाचित्रों की जुबानी विषय पर प्रदर्शनी का आयोजन



### द मूवमेंट ऑफ़ इंडिया शाहपुरा-राजेन्द्र खटीक।

शाहपुरा - महाप्रभु स्वामी रामचरण कन्या महाविद्यालय में प्राचार्य डॉ ओमप्रकाश कुमावत के सानिध्य में संग्रहकर्ता सोमेश्वर व्यास ने महाविद्यालय परिसर में भिन्न भिन्न प्रकार की माचिस, प्राचीन सिक्के, विदेशी व भारतीय डक टिकट , ताम्र पत्र व अनेक प्रकार की पुरानी वस्तुएं की प्रदर्शनी लगाई गई व्यास ने बताया कि प्राचीन सिक्के राष्ट्र की महत्वपूर्ण ऐतिहासिक धरोहर हैं। इनकी सम्यक सुरक्षा एवं भावी पीढ़ी हेतु इन्हें संरक्षित रखना तथा जनसामान्य विशेष कर बच्चों में अपने धरोहर के प्रति अभिरूचि उत्पन्न करना हमारा कर्तव्य है। इन्हें उद्देश्यों की पूर्ति के लिए कन्या महाविद्यालय में सिक्कों की कहानी छायाचित्रों की जुबानी विषय पर प्रदर्शनी का आयोजन किया गया है

## मजदूर कांग्रेस का प्रदेश महासचिव बनने पर कश्मीर मोहम्मद शेख का भव्य स्वागत



### द मूवमेंट ऑफ़ इंडिया

**भीलवाड़ा।** अखिल भारतीय मजदूर कांग्रेस राजस्थान को नया प्रदेश महासचिव मिलने पर जिले में हर्ष और उत्साह का माहौल देखने को मिला। अखिल भारतीय मजदूर कांग्रेस राजस्थान के प्रदेश अध्यक्ष डॉ. तरुण कुमार पंडित द्वारा कश्मीर मोहम्मद शेख को प्रदेश महासचिव नियुक्त किए जाने के बाद भीलवाड़ा स्थित उनके निवास लेबर कॉलोनी पांसल चौराहे पर कार्यकर्ताओं और शुभचिंतकों ने उनका जोरदार स्वागत किया। स्वागत कार्यक्रम के दौरान बड़ी संख्या में मजदूर नेता, सामाजिक कार्यकर्ता और संगठन से जुड़े पदाधिकारी उपस्थित रहे। सभी ने कश्मीर मोहम्मद शेख का दस्तावेजी कर सम्मान किया और मिठाइयां बाँटकर खुशी का इजहार किया। पूरे क्षेत्र में नारेबाजी और उत्साहपूर्ण वातावरण देखने को मिला। इस अवसर पर वक्ताओं ने कहा कि कश्मीर मोहम्मद शेख लंबे समय से मजदूर हितों के लिए संघर्षरत रहे हैं। उनका प्रदेश महासचिव बनना न केवल भीलवाड़ा जिले बल्कि पूरे राजस्थान के श्रमिक वर्ग के लिए एक मजबूत

प्रदर्शनी का उद्घाटन करते हुये प्राचार्य डॉ. ओमप्रकाश कुमावत ने कहा कि प्रदर्शनी में सिक्कों की उत्पत्ति, उनके निर्माण के विविध तरीकों तथा टूल-डाई तकनीक, स्क्रू प्रेस तकनीक, भाप-चलित मशीनों से निर्माण व आधुनिक टकसालों में निर्माण की तकनीकों को चित्रों के माध्यम से दर्शाया गया है। प्रदर्शनी में प्रारम्भ से लेकर वर्तमान तक के सिक्कों को ढालने की प्रक्रिया को छायाचित्रों के माध्यम से दर्शाया गया है। भारत के प्राचीनतम आहत सिक्के, विभिन्न जनपदों के सिक्के, भारतीय यवन सिक्के, कुषाण एवं गुप्त राजाओं के सोने, चाँदी एवं ताँबे के सिक्कों के अतिरिक्त सात वाहनों के सिक्के, मध्यकालीन सिक्के, आधुनिक सिक्कों की श्रृंखला में आना, नया पैसा के अतिरिक्त मेडल, व शाहपुरा स्टेट के इतिहास को भी प्रदर्शनी में प्रदर्शित किया गया है।

आवाज साबित होगा। औद्योगिक क्षेत्रों में कार्यरत मजदूरों की समस्याओं को अब प्रदेश स्तर पर मजबूती से उठाया जाएगा। कार्यकर्ताओं ने विश्वास जताया कि शेख के नेतृत्व में मजदूरों के अधिकारों, न्यूनतम मजदूरी, सामाजिक सुरक्षा, स्थायी रोजगार और बेहतर कार्य परिस्थितियों जैसे मुद्दों को नई गति मिलेगी। जिले के औद्योगिक क्षेत्र में कार्यरत श्रमिकों की वर्षों पुरानी समस्याओं के समाधान की उम्मीद भी इस नियुक्ति से जगी है। कश्मीर मोहम्मद शेख ने इस अवसर पर प्रदेश नेतृत्व का आभार व्यक्त करते हुए कहा कि उन्हें जो जिम्मेदारी सौंपी गई है, वह उसे पूरी निष्ठा और ईमानदारी से निभाएंगे। उन्होंने कहा कि मजदूरों के हक की लड़ाई सड़क से लेकर शासन स्तर तक मजबूती से लड़ी जाएगी और किसी भी श्रमिक के साथ अन्याय नहीं होने दिया जाएगा। कार्यक्रम के अंत में सभी कार्यकर्ताओं ने संगठन को और अधिक मजबूत करने तथा मजदूर हितों की रक्षा के लिए एकजुट होकर कार्य करने का संकल्प लिया।

## आस्था का महासंगम: नौगांवा धाम में ‘हरिहर’ स्वरूप में विराजे सांवरिया सेठ, दर्शन को उमड़ी भीड़

### द मूवमेंट ऑफ़ इंडिया

**भीलवाड़ा।** जिले के सुप्रसिद्ध कृष्ण धाम नौगांवा में महाशिवरात्रि पर भक्ति और दर्शन का एक अनूठा संगम देखने को मिला। अवसर था श्री सांवरिया सेठ के हरिहर स्वरूप के विशेष श्रृंगार का, जिसने न केवल श्रद्धालुओं को मंत्रमुग्ध कर दिया, बल्कि वैष्णव और शैव मतों की अटूट एकता का संदेश भी दिया। मंदिर समिति द्वारा आयोजित इस विशेष झांकी के दर्शन के लिए अलसुबह से ही समूचे क्षेत्र में भारी उत्साह देखा गया और देखते ही देखते भक्तों का सैलाब उमड़ पड़ा। मंदिर में सांवरिया सेठ का विग्रह रविवार को दिव्य आभा से दमक रहा था। शास्त्रों के अनुसार ‘हरि’ यानी भगवान विष्णु और ‘हर’ यानी महादेव। इसी अवधारणा को साकार करते हुए भगवान के विग्रह का विशेष श्रृंगार किया गया। विग्रह के दाहिने हिस्से में महादेव का स्वरूप झलका, जहाँ त्रिशूल और बाघ की खाल जैसे



प्रतीकों ने भक्तों को शिवभक्ति में सराबोर किया। वहीं, बाएं हिस्से में भगवान विष्णु का मनोहारी रूप नजर आया, जिसमें शंख, चक्र और भव्य मुकुट के साथ अलौकिक श्रृंगार किया गया। ‘शंकरनारायण’ और ‘शिवकेशव’ के इस सम्मिलित स्वरूप ने श्रद्धालुओं को यह अनुभव कराया कि सृष्टि की सर्वोच्च सत्ता वास्तव में एक ही है। विशेष कारीगरों

की कड़ी मेहनत से तैयार इस नयनाभिराम श्रृंगार को निहारने के लिए न केवल भीलवाड़ा शहर, बल्कि आसपास के जिलों से भी बड़ी संख्या में भक्त नौगांवा पहुंचे। पूरा मंदिर परिसर ‘सांवरिया सेठ के जयकारों’ और ‘हर-हर महादेव’ के गगनभेदी उद्घोष से गुंजायमान रहा। मंदिर समिति के अध्यक्ष गोविंद प्रसाद सोडाणी ने इस अवसर पर

आध्यात्मिक संदेश देते हुए कहा कि सांवरिया सेठ का यह हरिहर रूप हमें सिखाता है कि भक्ति के मार्ग भले ही अलग हों, लेकिन सबका गंतव्य एक है। आज का यह विशेष आयोजन विश्व कल्याण और सामाजिक समरसता की भावना को समर्पित रहा। उत्सव के दौरान विशेष भोग लगाया गया और महाआरती की गई, जिसमें भक्तों ने भावविभोर होकर भाग लिया। पूरे गर्भगृह को देशी सुगंधित फूलों से सजाया गया था, जिससे वातावरण अत्यंत सुगंधित और दिव्य हो गया। दर्शनार्थियों के लिए मंदिर कमेटी द्वारा व्यापक इंतजाम किए गए थे और देर शाम तक सैकड़ों भक्तों के बीच महाप्रसाद का वितरण किया गया। सुरक्षा और सुचारू दर्शन के लिए भी मंदिर प्रशासन मुस्तैद नजर आया। 18 फरवरी को मंदिर में भागवत समरसता महोत्सव के संबंध में बैठक का आयोजन किया जाएगा। यह महोत्सव 27 मार्च को जोधपुर के गोवत्स श्री राधा कृष्ण जी महाराज के सानिध्य में होने जा रहा है।

## एसपी सहित पुलिस अधिकारियों ने लिया सनातन मंगल महोत्सव के लिए सुरक्षा सम्बन्धी तैयारियों का जायजा

### द मूवमेंट ऑफ़ इंडिया

**भीलवाड़ा।** धर्मनगरी भीलवाड़ा में हरिशेवा उदासीन आश्रम सनातन मंदिर भीलवाड़ा के महामंडलेश्वर स्वामी हंसराम उदासीन महाराज के मार्गदर्शन में 19 से 26 फरवरी तक होने वाले सनातन मंगल महोत्सव एवं दीक्षा दान समारोह में बड़ी संख्या में जनसमूह उमड़ने एवं विशिष्टजनों (वीआईपी) का आगमन प्रस्तावित होने से पुलिस एवं प्रशासन भी तैयारियों को लेकर सजग हो गए हैं। जिला पुलिस अधीक्षक धर्मेन्द्र सिंह यादव एवं वरिष्ठ पुलिस अधिकारियों ने रविवार को हरि शेवा उदासीन आश्रम सनातन मंदिर पहुंच महोत्सव आयोजन से जुड़ी सुरक्षा तैयारियों एवं यातायात व्यवस्था सम्बन्धी जायजा लिया। उन्होंने वाहनों की पार्किंग व्यवस्था सुचारू रखने के सम्बन्ध में भी अधिकारियों को निर्देश दिए।



एसपी यादव ने कहा कि कानून व्यवस्था के दृष्टिगत इस महोत्सव में सुरक्षा एवं यातायात व्यवस्था सम्बन्धी पुख्ता प्रबंध किए जाएंगे। उन्होंने हरि शेवा उदासीन आश्रम परिसर, अग्रवाल उत्सव भवन, कथा स्थल, यज्ञ शाला, हरि शेवा धर्मशाला, पार्किंग क्षेत्र आदि का

जायजा लेकर जरूरी निर्देश प्रदान किए। महामंडलेश्वर स्वामी हंसराम उदासीन एवं आयोजन समिति के प्रशासनिक व्यवस्था प्रभारी रविन्द्र जाजू ने पुलिस अधिकारियों को आयोजन से जुड़ी व्यवस्था एवं तैयारियों के बारे में जानकारी दी। वहीं महाशिवरात्रि के पावन अवसर

पर आश्रम स्थित हरि सिद्धेश्वर महादेव मंदिर में एसपी सहित सभी अधिकारियों ने भगवान शिव के दर्शन कर पूजा अर्चना की। इस दौरान अतिरिक्त पुलिस अधीक्षक मुख्यालय पारस जैन, सीओ सिटी सज्जन सिंह, सीओ यातायात मनीष कुमार, भीमगंज थानाधिकारी सुनील चौधरी, यातायात थाना प्रभारी बाबुलाल टेपन सहित पुलिस के कई अधिकारी मौजूद थे। कार्यक्रम स्थल के निरीक्षण के दौरान संत मायाराम, संत गोविन्दराम, ब्रह्मचारी इन्द्रदेव, कुनाल, सिद्धार्थ, मिहिर, पंडित सत्यनारायण शर्मा, आयोजन समिति के चांदमल सोमानी, अशोक मूंदड़ा, हनुमान अग्रवाल, रमेश मूंदड़ा, छीतरमल गेंगट, कन्हैयालाल मोर्यानी सहित सनातन सेवा समिति, हंसगंगा हरिशेवा भक्त मण्डल, सनातन मंगल महोत्सव समिति के पदाधिकारी व कार्यकर्ता उपस्थित रहे।

## दलित युवक पर जानलेवा हमले एवं बडलियास के सरकारी विद्यालय में बाबा साहेब के अपमान के दोषियों की गिरफ्तारी को लेकर ज़िला कलेक्टर को सौंपा ज्ञापन

### द मूवमेंट ऑफ़ इंडिया

**भीलवाड़ा जिले में** समस्त बहुजन समाज एवं विभिन्न सामाजिक संगठनों के माध्यम से हम भीलवाड़ा जिले में दलित समाज के विरुद्ध बढ़ती हिंसा और संवैधानिक अपमान की दो मुख्य घटनाओं की ओर आपका ध्यान आकर्षित करना चाहते हैं प्रकरण संख्या 1: ग्राम कांगनी (गंगापुर)जानलेवा हमला व बंधक बनाना दिनांक 20 जनवरी 2026 की रात्रि को ग्राम कांगनी निवासी कैलाश रेगर को 10-12 दबंगों ने रास्ता रोककर बंधक बनाया, जातिगत गालियाँ दीं और पूरी रात मारपीट की। न्यायालय के आदेश पर मुकदमा दर्ज (3

फरवरी 2026) होने के बावजूद आज तक एक भी आरोपी की गिरफ्तारी नहीं हुई है, जिससे दोषियों के हौसले बुलंद हैं।प्रकरण संख्या 2 ग्राम बडलियास (कोटड़ी) बाबा साहेब का अपमान (एफआईआर न. 28 / 2026)दिनांक 26 जनवरी 2026 (गणतंत्र दिवस) के पावन अवसर पर राजकीय विद्यालय, ग्राम पंचायत बडलियास में जब समाज के लोग विश्वरत्न बाबा साहेब डॉ. भीमराव अंबेडकर की तस्वीर लगा रहे थे, तब कुछ असामाजिक तत्वों ने न केवल तस्वीर लगाने से रोका, बल्कि बाबा साहेब के प्रति अत्यंत अमर्यादित एवं जातिसूचक शब्दों का प्रयोग कर पूरे समाज की भावनाओं को आहत किया। इस संबंध में थाना



बडलियास में एफआईआर संख्या 28 / 2026 दर्ज है, परंतु प्रशासन इस मामले में भी मौन साधे हुए है।हमारी प्रमुख मांगें - दोनों प्रकरणों के नामजद आरोपियों को अगले 48 घंटों के भीतर गिरफ्तार किया जाए एवं सरकारी विद्यालय में बाबा साहेब का अपमान करने वाले दोषियों पर कठोर कानूनी कार्यवाही

की जाए ताकि भविष्य में ऐसी पुनरावृत्ति न हो।साथ ही पीड़ित कैलाश रेगर और बडलियास प्रकरण के गवाहों को पुलिस सुरक्षा प्रदान की जाए। यदि प्रशासन इन मांगों पर तुरंत ठोस कदम नहीं उठाता है,तो आगामी 5 दिवस में मुखर्जी गार्डन में जनसमूह कलेक्ट्रेट का घेराव करेगा और उग्र आंदोलन के लिए बाध्य होगा। ज्ञापन के दोहरान मोतीलाल सिंघानिया, पंकज डिडवानिया, चिरंजी लाल बारोलिया, हीरालाल बेरवा, पहलाद बेरवा, अशोक रेगर, कैलाश रेगर, हीरालाल रेगर, सुरेश रेगर,रानी रेगर, सीता, केलाशी देवी, सीमा, मंजू देवी समेत कई कार्यकर्ता मौजूद रहे



## महाशिवरात्रि पर्व पर मांडल में निकाला घोष संचलन, नन्ही सेविकाओ ने ताल से कदम ताल मिलाते हुए अपनी संगठन शक्ति का दिया परिचय

### द मूवमेंट ऑफ़ इंडिया

**भीलवाड़ा।** मांडल में महाशिवरात्रि पर्व पर राष्ट्र सेविका समिति मांडल खंड द्वारा घोष संचलन निकाला गया। सभी नन्ही सेविकाओं ने ताल से कदम ताल मिलाते हुए अपनी संगठन शक्ति का परिचय दिया संचलन नीलकंठ महादेव मंदिर से आरंभ होकर नई नगरी, वीर मोहल्ला, मूलचंद जी काबरा की दुकान, भडिया मोहल्ला, मंडोवरा चौक, बड़ा मंदिर चौक, लड़ा गली, लखारा चौक, सदर बाजार, देवनारायण मंदिर गली, धान मंडी, सब्जी मंडी, प्रताप सर्कल, बस स्टैंड होते हुए वापस नीलकंठ मंदिर पर समाप्त हुआ। मार्ग में समाज जन ने सेविकाओं का उत्साह वर्धन करते हुए पुष्प वर्षा की संचलन के समापन पर



विभाग कार्यवाहिका मनीषा जाजू ने सभी सेविकाओं को सफल घोष संचलन की बधाई दी।

जिला कार्यवाहिका जी जंशु खारोल ने बताया कि सभी सेविकाओं को नित्य शाखा में घोष का अभ्यास करवाया

जाता है। प्रतिदिन शाखा में अभ्यास से ही आज संचालन में 5 वर्ष की नन्ही बालिका भी घोष संचालन में सम्मिलित हुईं। अंत में विभाग बौद्धिक प्रमुख नीलू मालू ने सभी सेविकाओं को संबोधित करते हुए कहा कि हम

सभी को अपने अंतर निहित शक्तियों का उचित उपयोग करते हुए राष्ट्रहित के कार्य में संलग्न रहना है और नित्य प्रतिदिन शाखा में आकर मानसिक, शारीरिक और बौद्धिक क्षमता को विकसित करते हुए श्रेष्ठ भारत के निर्माण में अपना योगदान देना है प्रांत तरुणी प्रमुख कीर्ति सोलंकी ने संगठन का संक्षिप्त परिचय देते हुए बताया कि राष्ट्र सेविका समिति स्त्री के स्व संरक्षण क्षम होने पर कार्य कर रही है। अंत में खंड कार्यवाहिका पार्वती तोतला ने सभी का आभार व्यक्त किया। संचलन में कुल 50 मातृशक्ति की उपस्थित रही। और संचालन में कानून व्यवस्था बनाए के लिए मांडल थाना प्रभारी रोहिताश यादव और पुलिस के जवान उपस्थित रहे।

## गुरु रविदास मंदिर निर्माण समिति की बैठक सम्पन्न

### द मूवमेंट ऑफ़ इंडिया

**भीलवाड़ा।** ऐरवाल रैदास समाज की गुरु रविदास मंदिर निर्माण समिति की महत्वपूर्ण बैठक त्रिवेणी संगम, बिगोद में आयोजित की गई। बैठक की अध्यक्षता समिति अध्यक्ष धनराज ऐरवाल ने की। अध्यक्ष धनराज ऐरवाल ने बताया कि हाल ही में आयोजित गुरु रविदास जयंती समारोह का विस्तृत आय-व्यय विवरण प्रस्तुत कर उसका अनुमोदन किया गया। सचिव जीवन ऐरवाल ने समस्त समिति की ओर से पुलवामा हमले में शहीद हुए वीर जवानों को भावपूर्ण श्रद्धांजलि अर्पित की तथा दो मिनट का मौन रखकर उन्हें नमन किया गया। उपाध्यक्ष शिवलाल ऐरवाल एवं हेमराज ऐरवाल ने समाज



के सामूहिक विवाह सम्मेलन आयोजित करने का प्रस्ताव रखा, जिस पर सभी सदस्यों ने सर्वसम्मति से सहमति प्रदान की।

कोषाध्यक्ष मांगीलाल ऐरवाल ने नकद राशि तथा क्रय-विक्रय का विस्तृत लेखा-जोखा प्रस्तुत किया, जिसे बैठक में उपस्थित सदस्यों ने सराहा।

बैठक में धनराज मंगरोप, जीवन कालूखेड़ा, मांगीलाल खाचरोल, शिवलाल माण्डल, हेमराज रलायता, श्रवण बिगोद, जगदीश खेराबाद, मुकेश बांकाखेड़ा, रामनारायण सिंगोली, राजेन्द्र बिगोद, चम्पालाल मोटरोखेड़ा, कन्हैयालाल जीत्या, रोड्डूलाल बिगोद, प्रेम खटवाड़ा, बबलू किशनगढ़, भवानीशंकर नंदराय, प्रेमशंकर खाचरोल, प्रभुलाल तख्तपुरा, रमेश पिताजी खेड़ा, पपुलाल श्यामपुरा, जमनालाल जीवाखेड़ा, रामलाल गोपालपुरा, कन्हैयालाल उदलियास, रमेश हाजीवास सहित समाज के अनेक बंधु उपस्थित रहे। बैठक का समापन समाज एकता, सहयोग एवं मंदिर निर्माण कार्य को गति देने के संकल्प के साथ किया गया।

## श्री बाबा धाम पर महाशिवरात्री पर उमड़ा जन सैलाब

### द मूवमेंट ऑफ़ इंडिया

**भीलवाड़ा।** श्री बाबा धाम के अध्यक्ष विनीत अग्रवाल के सानिध्य में श्री बाबाधाम पर महाशिवरात्रि श्रद्धा एवं उल्लास के साथ मनाया गया। श्री बाबाधाम मंदिर पर ऋण मुक्तेश्वर गौरी शंकर महादेव का विशेष श्रृंगार किया गया। श्री बाबाधाम के पुजारी गौतम गोविन्द व अन्य पण्डितों के द्वारा मंत्रोच्चारण के साथ अभिषेक व हवन पूजा किया गया। महाशिवरात्रि पर चार प्रहर की पूजा अर्चना की गयी, पहले प्रहर में पंचामृत और दूध से, दूसरे प्रहर में गन्ने के रस से, तीसरे प्रहर में फलों के रस से, चौथे प्रहर में पंचामृत आदि द्रव्यों से किया गया।

श्री बाबा धाम मंदिर में सुबह से ही



भक्तों के महादेव की भक्ति में रम गये। पूरे मंदिर प्रांगण में हर-हर महादेव, भोले बाबा के जयकारे गुंजने लगे। सांयकाल 4.15 बजे से 1008 किलो. दुध का सहस्त्र धारा,

रूद्राभिषेक प्रारम्भ हुआ जो कि सांयकाल 7.15 बजे तक चला। हजारों भक्तों ने ऋण मुक्तेश्वर गौरी शंकर महादेव के रूद्राभिषेक के साथ बोले ओम भोले नाथ, ऊँ नमः

शिवाय, हर हर महादेव, जय हो भोले बाबा की जय भावनाओं के साथ सहस्त्र धारा अभिषेक किया। सभी भक्त खाली हाथ श्रद्धा के साथ आये थे दुध की व्यवस्था वहीं मंदिर प्रांगण में निःशुल्क की गयी।

सहस्त्र धारा रूद्राभिषेक व विशेष सज्जा के साथ महाआरती हुई। इस आरती के पश्चात् सभी भक्तों को ठण्डाई प्रसाद बांटा गया। सभी सेवादारों द्वारा सेवाएँ दी गईं। हजारों भक्तों के आने के बाद भी सभी भक्तजनों को आराम से दर्शन, व सहस्त्रधारा रूद्राभिषेक आसानी से किया और पुनः मंदिर प्रांगण में भोले के साथ जय माता दी, जय बाला की, जय बाबा के घोष गुंजे। इस महाशिवरात्री महोत्सव में हजारों भक्तों ने पधारक धर्म का लाभ लिया।

## गोविंद सिंह डोटासरा का हमशक्ल सोशल मीडिया पर छाया, कांग्रेस नेता से मिलता है चेहरा

जयपुर।

आपने

सलमान

खान, शाहरुख खान, अजय देवगन के हमशक्ल तो देखे होंगे, लेकिन इन दिनों सोशल मीडिया पर प्रदेश कांग्रेस अध्यक्ष गोविंद सिंह डोटासरा का हमशक्ल काफी चर्चाओं में है। वीडियो में दिखाई देने वाला हमशक्ल पूरी तरह से गोविंद सिंह डोटासरा से मिलता-जुलता दिखाई दे रहा है, ऐसे में एक बारगी तो हर कोई देखकर अचंभित हो जाता है। इस वीडियो ने सोशल मीडिया पर भी धूम मचा रखी है। वीडियो में दिखाई देने वाला शख्स शक्ल-सूरत, हैयरस्टाइल से लेकर कद-काठी तक हर ढंग से डोटासरा से मिलता-जुलता है, ऐसे में अचानक देखने पर हर कोई

### द मूवमेंट ऑफ़ इंडिया



आश्चर्यचकित रह जाता है। अब लोग इस व्यक्ति की तलाश में जुटे हैं कि आखिर ये बंदा है कौन जो गोविंद सिंह डोटासरा का हमशक्ल है।

### कौन हैं डोटासरा के हमशक्ल?

दरअसल वीडियो में दिखाई देने वाला व्यक्ति नरेश कुमार सिंघी है। ये मूलतः जयपुर का रहने वाला है, लेकिन पिछले 12 सालों से डीडवाना जिले

के लाडनूं में रह रहे हैं और यहीं पर इनका ससुराल भी है। नरेश मेडिकल लाइन में काम करते हैं और साथ ही साथ केंटरिंग का काम भी करते हैं। ऐसे में जब एक शादी में केंटरिंग का काम करने गए, तब वहां किसी ने उनका वीडियो बनाकर सोशल मीडिया पर पोस्ट कर दिया, जिसके बाद इनके पास लगातार लोगों के फोन आ रहे हैं और लोग इन्हें डोटासरा का हमशक्ल बता रहे हैं।

### कभी नहीं मिले डोटासरा से

नरेश ने बातचीत में बताया कि वे कभी प्रदेश कांग्रेस अध्यक्ष गोविंद सिंह डोटासरा से नहीं मिले, लेकिन अब लोग उन्हें सोशल मीडिया पर गोविंद सिंह डोटासरा का हमशक्ल बता रहे हैं। नरेश को खुद भी अपनी इतनी समानता देखकर आश्चर्य हो रहा है। यह वीडियो सोशल मीडिया पर तेजी से वायरल हो रहा है और लोग नरेश कुमार सिंघी को गोविंद सिंह डोटासरा का जुड़वां भाई तक कह रहे हैं। यह दिलचस्प संयोग है कि दो अलग-अलग क्षेत्रों में रहने वाले दो लोग एक-दूसरे से इतने ज्यादा मिलते-जुलते हों।

## बड़लियास में बेडच नदी पर बना नया पुल: राहत कम, जोखिम ज्यादा



### द मूवमेंट ऑफ़ इंडिया

**भीलवाड़ा।** लगता है विकास की गाड़ी इतनी तेज दौड़ी कि सुरक्षा पीछे छूट गई। आकोला क्षेत्र के बड़लियास में बेडच नदी पर पिछले महीने बना पुल कागजों में तो 'सुविधा' है, लेकिन हकीकत में लोगों के लिए 'साहस परीक्षा' बन चुका है। पुल पर एक तरफ बनाई गई सीसी सड़क अधूरी छोड़ दी गई है न किनारों पर सुरक्षा, न पानी निकासी का इंजाम। नतीजा, हर गुजरता वाहन दुआ मांगकर आगे बढ़ रहा है। पुल के ऊपर सीसी सड़क का हिस्सा जगह-जगह असमान है। बरसात या हल्की नमी में सतह फिसलन भरी हो जाती है। ग्रामीणों का कहना है कि आए दिन दोपहिया वाहन फिसल रहे हैं, राहगीर गिरकर चोटिल हो रहे हैं। किनारों पर सीमेंट की ब्यारियां या मजबूत रेलिंग नहीं होने से जरा-सी चूक बड़े हादसे में बदल सकती है। स्थानीय लोगों का आरोप है कि ठेकेदार ने काम शुरू तो किया, लेकिन गुणवत्ता और सुरक्षा मानकों को ताक पर रख दिया। काम अधूरा छोड़ दिया गया और जिम्मेदार विभाग की निगरानी भी

सवालियों के घेरे में है। ग्रामीणों का कहना है कि पुल बनने की खुशी ज्यादा दिन टिक नहीं पाई-अब हर रोज आवागमन डर के साए में हो रहा है। गांव के बुजुर्गों का कहना है कि यदि समय रहते सड़क की मरम्मत, समतलीकरण, जल निकासी और किनारों पर सुरक्षा इंजाम नहीं किए गए, तो कोई बड़ा हादसा कभी भी हो सकता है। स्कूल जाने वाले बच्चे, किसान और दैनिक यात्री सबसे ज्यादा जोखिम उठा रहे हैं। ग्रामीणों ने प्रशासन से तत्काल हस्तक्षेप की मांग करते हुए कहा है कि ठेकेदार पर सख्त कार्रवाई हो और पुल की सीसी सड़क को तकनीकी मानकों के अनुसार दुरुस्त कराया जाए। साथ ही, स्थायी जल निकासी, मजबूत साइड वॉल/रेलिंग और चेतावनी संकेत लगाए जाएं ताकि दुर्घटनाओं पर अंकुश लगाया जा सके। अब सवाल यह है कि क्या जिम्मेदार विभाग किसी बड़े हादसे का इंजाम कर रहा है, या समय रहते जागकर इस 'अधूरे विकास' को सुरक्षित रास्ते में बदलेगा? फिलहाल बड़लियास के लोगों के लिए यह पुल राहत से ज्यादा जोखिम का पर्याय बना हुआ है।